

अचानक नाहीशा झालेल्या व ठावठिकाणा माहीत नसलेल्या जिल्हा परिषद कर्मचारी / निवृत्तीवेतनधारक यांच्या कुटुंबियांना कुटुंब निवृत्ती वेतन आणि उपदान मंजूर करण्याबाबतचे अधिकार विभागीय आयुक्तांना प्रदान करण्याबाबत.

महाराष्ट्र शासन

शासन निर्णय क्र. बेकप्र -२०१०/प्र.क्र. ३४२/आस्था ११,

ग्राम विकास व जलसंधारण विभाग,

मादाम कामा मार्ग, हुतात्मा राजगुरु चौक,

मंत्रालय, मुंबई ४०० ०३२, दिनांक : २९ डिसेंबर, २०११.

- वाचा :-**
- १) शासन निर्णय, वित्त विभाग, क्र. सेनिवे-१०८९/४९१/सेवा-४, दिनांक ५-७-१९९१
 - २) शासन निर्णय, वित्त विभाग, क्र. सेनिवे-१०९३/१८०/सेवा-४, दिनांक ७-१०-१९९३
 - ३) शासन परिपत्रक, वित्त विभाग, क्र. सेनिवे-१०९४/१५६/सेवा-४, दिनांक २६-६-१९९५.
 - ४) शासन परिपत्रक, ग्राम विकास व जलसंधारण विभाग, क्र. पीईएन-१०९४/प्रक्र-४८७/१७, दिनांक १८-१-२०००.

शासन निर्णय :

अचानक नाहीशा झालेल्या व ठावठिकाणा माहीत नसलेल्या शासकीय कर्मचारी / निवृत्ती वेतनधारकांच्या कुटुंबातील पात्र व्यक्तींना कुटुंब निवृत्ती वेतन मंजूर करण्याबाबत वित्त विभागाच्या दिनांक ५-७-१९९१, दिनांक २६-६-१९९५ व शासनाच्या वेळोवेळी यासंबंधीच्या आदेशांमधील तरतुदीनुसार कार्यवाही करण्यात येते. महाराष्ट्र जिल्हा परिषदा जिल्हा सेवा नियम १९६८ मधील तरतुदीनुसार जिल्हा परिषद कर्मचाऱ्यांना महाराष्ट्र नागरी सेवा निवृत्ती वेतन इत्यादी नियम लागू आहेत. सदर नियमांतील नियम १० नुसार महाराष्ट्र नागरी सेवा (रजा) नियम, १९८१, महाराष्ट्र नागरी सेवा (वेतन) नियम, १९८१, महाराष्ट्र नागरी सेवा (पदग्रहण अवधी इ.) नियम १९८१, महाराष्ट्र नागरी सेवा (निवृत्ती वेतन) नियम, १९८२ मधील विहित केलेल्या तरतुदीनुसार जिल्हा परिषद गट "क" व गट "ड" कर्मचाऱ्यांच्या बाबतीत शासनास असलेले अधिकार विभागीय आयुक्त यांना प्रदान आहेत. प्रस्तुत नियमांतील नियम १२ नुसार नियम शिथिल करण्याचे अधिकार शासनास आहेत.

२. जिल्हा परिषद कर्मचाऱ्यांच्या कुटुंबियांना निवृत्ती वेतन व उपदान मंजूर करण्याच्या प्रक्रियेसंदर्भात बेपत्ता कर्मचाऱ्याबाबतचा पोलीस स्टेशनचा प्रथम खबरी अहवाल घेण्यात येतो. कुटुंबियांचे विहित नमुन्यातील क्षतिपूर्ती बंधपत्र घेऊन तसेच इतर कागदपत्रांची पूर्तता करून कुटुंब निवृत्ती वेतन / उपदानास प्रशासकीय विभाग म्हणून या विभागाकडून मान्यता देण्यात येते. तथापि, या प्रक्रियेत विहित नमुन्यातील क्षतिपूर्ती बंधपत्र बऱ्याचवेळा योग्यरितीने भरलेले नसते व इतर कागदपत्रांचीही पूर्तता केलेली नसते. यास्तव ते विभागीय आयुक्तांना पूर्तता करण्यासाठी परत पाठविण्यात येते. परिणामी बेपत्ता कर्मचाऱ्यांच्या कुटुंबियांना कुटुंब निवृत्ती वेतन मंजूर करण्यास विलंब होतो.


३. वित्त विभाग, शासन निर्णय, दिनांक ५-७-१९९१ नुसार अचानक नाहीशा झालेल्या व ठावठिकाणा माहीत नसलेल्या शासकीय कर्मचारी/ निवृत्तीवेतनधारक यांच्या कुटुंबियांना कुटुंब निवृत्ती वेतन मंजूर करण्याचे अधिकार प्रशासकीय विभागांना आहेत. जिल्हा परिषदा या स्वायत्त संस्था असून त्या कर्मचाऱ्यांना

महाराष्ट्र नागरी सेवेच्या तरतुदी लागू करण्यात आल्या आहेत. तसेच महाराष्ट्र जिल्हा परिषदा जिल्हा सेवा नियम, १९६८ मधील नियम १० नुसार गट"क" व गट "ड" च्या जिल्हा परिषदेच्या कर्मचाऱ्यांचे शासनास असलेले अधिकार विभागीय आयुक्त यांना प्रदान केलेले आहेत. महाराष्ट्र जिल्हा परिषदा आणि पंचायत समित्या अधिनियम १९६१ (१९६२ चा महाराष्ट्र अधिनियम क्र.५) मधील कलम २४८ च्या परंतुकान्वये प्रदान केलेले अधिकार व त्या संबंधातील इतर सर्व अधिकार यांचा वापर करून शासन आता असा निदेश देत आहे की, अचानक नाहीशा झालेल्या व ठावटिकाणा माहीत नसलेल्या जिल्हा परिषद कर्मचारी / निवृत्तीवेतनधारक यांच्या कुटुंबातील पात्र व्यक्तींना कुटुंब निवृत्तीवेतन आणि उपदान मंजूर करण्याबाबतचे प्रशासकीय विभागास असलेले अधिकार या शासन निर्णयान्वये विभागीय आयुक्तांना प्रदान करण्यात येत आहेत. त्यांनी शासन निर्णय, वित्त विभाग, क्र. सेनिवे-१०८९/४९१/सेवा-४, दिनांक ५-७-१९९१ सोबतच्या विहित केलेल्या नमुन्यात (इंग्रजी) क्षतिपूर्ती बंधपत्र जिल्हा परिषद कर्मचारी / निवृत्तीवेतनधारक यांच्या कुटुंबातील पात्र व्यक्तींकडून योग्य त्या फेरफारासह घ्यावेत. तसेच या निर्णयातील परिच्छेद क्र. ६ नुसार आवश्यक ती कार्यवाही त्यांच्या स्तरावर करावी.

४. हा शासन निर्णय वित्त विभागाने अनौपचारिक संदर्भ क्र. ६/२०१०/सेवा-७, दिनांक ४-१-२०११ अन्वये दिलेल्या अभिप्रायानुसार निर्गमित करण्यात येत आहे.

हा शासन निर्णय संगणक संकेतांक क्रमांक २०१११२३०८५११३००१ अन्वये www.maharashtra.gov.in या वेबसाईटवर उपलब्ध करण्यात येत आहे.

महाराष्ट्राचे राज्यपाल यांच्या आदेशानुसार व नांवाने,


(द.बा. बो-हाडे)

उप सचिव, महाराष्ट्र शासन.

प्रति,

- १) विभागीय आयुक्त, सर्व विभाग.
- २) मुख्य कार्यकारी अधिकारी, जिल्हा परिषद, सर्व.
- ३) मुख्य लेखा व वित्त अधिकारी, जिल्हा परिषद सर्व
- ४) महालेखापाल (लेखा व अनुज्ञेयता), महाराष्ट्र-१/२, मुंबई/नागपूर.
- ५) महालेखापाल (लेखा परीक्षा), महाराष्ट्र-१/२, मुंबई/नागपूर.
- ६) मुख्य लेखा परिक्षक, स्थानिक निधी लेखा, कोकण भवन, नवी मुंबई
- ७) वित्त विभाग. (सेवा-४/ सेवा-७), मादाम कामा मार्ग, हुतात्मा राजगुरु चौक, मंत्रालय, मुंबई-४०० ०३२.
- ८) निवड नस्ती / आस्था-११, ग्राम विकास व जलसंधारण विभाग, मादाम कामा मार्ग, हुतात्मा राजगुरु चौक, मंत्रालय, मुंबई - ४०० ०३२.